

శ్రీ చంద్ర ఫామ్స్ & రిసోర్స్ ఇండియా లిమిటెడ్
నవ్వ వక్త్ర సంయుక్త నిర్వహణ కథల పోటీలో
తృతీయ బహుమతి పొందిన కథ !

విశ్వమానవుడు



చికాగో మహానగరంలో విమానం దిగి నేల మీద అడుగు పెడుతోంటే ఒడలు పులకరించింది.

ఇది నూట పదేళ్ళ క్రిందట వివేకానందుడు అడుగుపెట్టిన పుణ్యగడ్డ - అన్న భావన నన్ను నిలుపునా కుదిపేసింది.

ఎక్కడి కన్యాకుమారి మరెక్కడి చికాగో !

హిందూ మత ప్రతినిధిగా భారతీయ వేదాంతం గురించి యావత్ప్రపంచానికి తెలియజెప్పాలన్న మహత్తర లక్ష్యంతో జేబులో రూపాయి లేకుండా ఇక్కడి కొచ్చిన ధీశాలి ఆయన !

“హమ్మో ! ఎయిర్పోర్ట్ ఎంత పెద్దదో చూడండి...” నా భార్య రమ అంది.

“అదేం గొప్పకాదు గాని స్వామీ వివేకానంద సర్వమత సమ్మేళనంలో పాల్గొంటానికి ఇక్కడికే వచ్చారు. పాశ్చాత్య దేశస్థుల్ని సోదరీ సోదరమణులారా అని సంబోధించి సమ్మోహన పరిచింది ఇక్కడే...”

“అలాగా!” చుట్టూ మరింత విస్మయంగా చూస్తూ అంది.

ఆ నేల ఆ గాలి ఏదో పరమార్థం చెబుతున్నట్టు అనుభూతికి లోనైంది.

“కన్యాకుమారిలోని విగ్రహమూ, సముద్రంలోని ఆ కొండ, దాని మీద ధ్యాన మందిరం గుర్తొస్తున్నాయండీ...”

“రియల్లీ గ్రేట్ మేన్. ఆయన సమర్థత, సంకల్పబలం, సత్యనిష్ఠ అనితర సాధ్యం!”

వీసా చెక్కింగులూ లగేజ్ స్కానింగులూ అయ్యాయి.

సూట్ కేసుల్లోని పచ్చళ్ళూ తినుబండారాలు చెక్కింగు అధికారుల దృష్టిలో పడనందుకు పొంగిపోయింది.

కనెక్టింగ్ ఫైట్ కి లగేజీ హేండ్ ఓవర్ చేసి చెరో లగేజ్ ఈడ్చుకుంటూ మా గేట్ దగ్గరికెళ్తోంటే ఒక విదేశీయుడు పలకరించాడు.

“మే ఐ హెల్ప్ యూ” అంటూనే చొరవగా రమ బ్యాగ్ అందుకున్నాడు.

రమ చీర వంక అభినందన పూర్వకంగా చూస్తూ “యూ ఆర్ లుకింగ్ గ్రేట్. యువర్ ఇండియా ఈజ్ గ్రేట్. యువర్ తాజ్ మహల్ ఈజ్ గ్రేట్” అన్నాడు.

నా భుజాలు ఉప్పొంగాయి “యస్. అవర్ కల్చర్ ఈజ్ గ్రేట్. అవర్ ఈజ్ ద ఓలైస్ట్ ఇన్ ద వరల్డ్. డూ యూ నో అవర్ వేదాస్ గీత..”

“ఐ నో కిషన్...”

“యస్. కృష్ణ... హీ ఓన్లీ ప్రీచ్డ్ గీత. గాడ్స్ వరల్డ్స్ ఆర్ రెలవెంట్ ఈవెన్ టు డే టు ఆల్ పీపుల్ ఆఫ్ ఆల్ కంట్రీస్...”

అతగాడి కెంత అర్థమైందో తెలీదు గాని పది నిమిషాల పాటు ఏకధాటిగా దంచేశాను. అతడు మా పరిచయం కలిగినందుకు సంతోషంగా వుందన్నెప్పి, బ్యాగ్ రమ్ కిచ్చి మరో ప్రక్క కెళ్ళిపోయాడు.

“అక్కడి బడి పిల్లల బుర్రలు తినడం చాలేదా ఇక్కడా ఉపన్యాసాలిస్తున్నారూ!”

“జననీ జన్మభూమిళ్ళ స్వర్గాదపీ గరీయసి అన్నారే. జన్మభూమిని తలచుకుంటే చాలు నా గుండెలు ఉప్పొంగి పోతాయి. అలాటి వుట్టిన గడ్డకి దూరం కాకూడదురా అని నెత్తినోరూ కొట్టుకున్నాను. నీ కొడుకు తలకెక్కితే కదా!”

“రేపట్నుంచి అబ్బాయి మెదడు తింటారు కాబోలు. ఇదిగో ఇప్పుడే చెబుతున్నాను. వాడు బాధ పడేట్టు ఒక్క మాటన్నా నేను వూరుకోను...”

“వూరికే నేను మాత్రం ఎందుకంటానే పిచ్చిదానా!”

“మీ మాట కాదని అమెరికా వచ్చాడని మీకు కోపం. గ్రీన్ కార్డికి అపై చేశాడని తెలిసినప్పట్నుంచి ‘ఆం’లూ ‘వూం’లూ తప్ప మాటలే లేవు కదా!”

“సరి సర్లే. ఇదిగో ఇదే మన గేట్...”

చెక్కిన్ అయ్యాం.

చార్జెట్ వెళ్ళే విమానంలో కూర్చున్నామన్న మాటేగాని నా ఆలోచనలు మాత్రం వెంకట్ చుట్టూతే తిరుగుతున్నాయి.

మా అబ్బాయి అని చెప్పడం కాదు గాని వెంకట్ చాలా తెలివైనవాడు. లెక్కలంటే ఎంతిష్టమో చెప్పలేను. ఐబటి గురించి నాకు తెలీదుగాని వాడు తెలుసుకున్నాడు. మద్రాసు ఐబటిలో సివిల్ ఇంజినీరింగ్ చదివాడు.

ఎన్నో చక్కని ఉద్యోగాలు వెదుక్కుంటూ వచ్చాయి. వాటిని త్రోసి రాజని ఎమ్మెస్ చేస్తానంటూ అమెరికా వచ్చాడు. గ్రాడ్యుయేట్ ఎస్సిస్టెన్స్ షిప్ తెచ్చుకున్నాడు. నేను ఒక్క రూపాయి పంపలేదు. పై ఖర్చులకు ఏం తిప్పలు పడ్డాడో తెలీదు గాని ఏడాదిన్నరలోనే ఎమ్మెస్ పూర్తి చేశాడు.

“ఇప్పుడైనా మన దేశం వచ్చేయ్యరా” అన్నాను.

“సారీ నాన్నా. ఇక్కడ పరిశోధనలకి అవకాశాలు వుష్కలంగా వున్నాయి. అందుకని....పీహెచ్డీలో చేరాను..”

వాడి తిక్క కుదర్చాలని సాంప్రదాయ కుటుంబంలోని గాయత్రినిచ్చి పెళ్ళి చేసాను. రాత్రీ పగలూ పోరుపెట్టి అయినా వాణ్ని ఇండియాకి లాక్కొచ్చేస్తుందని ఆశ పడ్డాను. ప్స... అమెరికా వచ్చాక తనూ ‘తందాన తాన’ అయిపోయింది!

గ్రీన్ కార్డికి అపై చేసినట్టు చెప్పాడు. డాలర్ల వేల మోజులో పడ్డాడని అర్థమైంది. ఇక

మన దేశానికి తిరిగి రాడని తెలిసిపోయింది.

నానా దుర్భాషలాడాను. మా కడుపున చెడబుట్టావన్నాను. నీ మొహం చూడను గాక చూడను అని కూడా అనేశాను.

ఇది జరిగి ఏడేళ్ళు పైనే అయ్యింది. డాక్టరేట్ రావడం, ప్రముఖ పరిశోధనా సంస్థలో శాస్త్రవేత్తగా చేరడం జరిగిపోయాయి.

మనవరాలు పుట్టింది. రమ్మన్నారు. వెళ్ళలేదు. వాళ్ళూ రాలేదు.

వారానికోసారి మాత్రం రంచనుగా ఫోన్ చేస్తారు. రమతో కబుర్లు చెబుతారు. నా గురించడుగుతారు. బిజీగా వున్నానని చెబుతుంది. కారణమేమిటో వాళ్ళకీ తెలుసు నాకూ తెలుసు.

“అమెరికా చూద్దురుగాని రండి” అని మొదట్లోనూ, “మనవరాలిని చూద్దురు గాని రండి” అని ఆ తర్వాత కొడుకూ కోడలూ కోరుతూ వచ్చారు. ఈ మధ్య మనవరాలు కూడా ఆ పాట అందుకుంది.

“తర్వాతొస్తాం” అంటూ వాయిదా వేస్తూ వచ్చాం.

ఏడాది నుంచి రమ ఫోరు ఎక్కువయ్యింది. “మీరిలాగే భీష్మించుకూర్చుంటే నేనొక్కదాన్నీ వెళ్ళిపోతాను” అని బెదిరించే దాకా వచ్చింది.

“వాడే పెళ్ళాం బిడ్డల్లో రావచ్చుగా. పసి దానికి ఇండియా చూపించొచ్చుగా!” అనే వాడ్ని.

నాలుగు నెలల క్రితం నాకు హార్ట్ ఎటాక్ వచ్చింది. వారం రోజులు ఆసుపత్రిలో వుండాల్సివచ్చింది.

“ఇంట్లోని ఫోన్ లిఫ్ట్ చెయ్యట్లేదేవీటి? అంతా ఓకేనా?” అంటూ కొడుకూ కోడలూ గొడవపెట్టారు. నిజం చెబితే కంగారు పడతారని బంధువులింటి కెళ్ళేమని అబద్ధమాడాం. వాళ్ళు నమ్మినట్లు లేరు. మమ్మల్ని అమెరికా రమ్మంటూ ఒత్తిడి మాత్రం పెంచారు.

“రోజూ అబ్బాయి కలలో కొస్తున్నాడండీ. వాడ్ని చూసి ఏళ్ళు అయిపోయాయి” అంది రమ కళ్ళ నీళ్ళు పెట్టుకుని.

మనవరాలిని చూడాలని, తనకి చందమామ కథలు విన్పించాలని - ఎన్నో కోరికలు నాలో మొలకెత్తాయి. నా గుండె బలహీన పడిందని తెలిసి పోయింది గనుక ఇంకో ఎటాక్ రాక ముందే అందర్నీ చూసి రావాలని బలంగా అన్వించింది.

రమతో చూచాయిగా చెప్పినంతే. వెంటనే వీసాకావాల్సిన ఏర్పాట్లు చేసేశాడు వెంకట్. ఆ పైన విమానం టిక్కెట్లు పంపేశాడు.

అదంతా నెమరు వేసుకుంటూ నాకు తెలీకుండానే నిట్టూర్చాను.

చిత్రంగా చూస్తూ అంది “మీకు బొత్తిగా రావాలని లేదు కదూ? నా పట్టు మీదే వచ్చారు కదూ?”

“నిజంగానే రావాలనించిందే. డాలర్లు తింటూ, డాలర్ల గాలి పీలుస్తూ, డాలర్లలో నిద్రపోతున్న నీ కొడుకు వైభోగం చూడాలనించింది”

“మీ ఎత్తి పొడుపు మాటలింక కట్టి పెట్టండి. అబ్బాయి వింటే బాధ పడతాడు. ఎక్కడున్నా వాళ్ళు సుఖంగా వుంటే అంతే శాన!”

“నిజమెప్పుడూ నిష్ఠురంగానే వుంటుంది మరి. వాడీ దేశాన్ని పట్టుకుని వ్రేలాడుతోంది డాలర్ల కోసమే కదా. కారే రాజులు రాజ్యముల్ గల్గవే - అని చిన్నప్పుడు చదివిన పద్యాన్ని గుర్తు తెచ్చుకుంటే బావుణ్ణు...”

“మిమ్మల్ని కదిపేకన్నా తేనెతుట్ట మీద రాయి వెయ్యడం మంచిది” మొహం తిప్పేసుకుని విండో లోంచి మేఘాల వంక సీరియస్ గా చూస్తుండిపోయింది.

నవ్వుకున్నాను. “తినాక రుచి ఎలా వుందో నువ్వే చెబుతావులే”

చార్జెట్ లో విమానం దిగాం.

లగేజ్ లాంజ్ వెదుక్కుంటూ వెళ్ళేసరికి అబ్బాయి అతడి మిత్రుడూ మా లగేజ్ కలెక్ట్ చేసుకుని ఎదురొచ్చారు.

“ప్రయాణం బాగా సాగిందా నాన్నా” వెంకట్ మాటలకి తలాడించాను.

“అలా చిక్కి పోయావేంట్రా” అంది రమ వాడి బుగ్గలు పుణుకుతూ.

తల్లి కళ్ళకలా కన్పించొచ్చుగాని నిజానికి మా అబ్బాయి కాస్త ఒళ్ళు చేశాడు. పొడుగైనట్టూ వున్నాడు. హుందాగా ఉత్సాహంగా వున్నాడు. మమ్మల్ని చూసి ఏనుగెక్కినంత సంబర పడ్డాడు.

మిత్రుడ్ని పరిచయం చేశాడు.

“మీరోస్తున్నారని తెలిసినప్పట్నుంచీ రోజూ మీ గురించే చెబుతున్నాడు అంకుల్..” అన్నాడతడు.

“ఓ.....నువ్వు ఆంధ్రా వాడివేనా? గుడ్. ఏ ఊరు బాబు?”

“కరీంనగర్. ఇక్కడికొచ్చేక ప్రాంతాలూ రాష్ట్రాలూ గుర్తుండవంకుల్. ఇండియన్ అయితే చాలు ప్రాణం లేచొస్తుంది”

రెండు కార్లలో ఇంటికెళ్ళాం.

సుమారు అయిదెకరాల పచ్చని మైదానం మధ్యలో పొందిగ్గా వుంది ఇల్లు. చుట్టూ పూలవనం. ఆపైన పెద్ద పెద్ద చెట్లు. చూడ ముచ్చటగా వుంది.

కోడలు ఎదురొచ్చి పాదాభివందనం చేసింది.

వేడి వేడి కాఫీ త్రాగుతూ, “మనవరాలేది గాయత్రీ” అడిగాను.

“స్కూలు కెళ్ళిందంకుల్. ఇంకో మూడు గంటల్లో వచ్చేస్తుంది. మీరీ లోగా స్నానాదులు ముగించి కాస్సేపు నడుం వాలుద్దురు గాని. ప్లైట్లో సరిగా నిద్రపోయారో లేదో...!”

వెంకట్ ఫ్రెండ్ వెళ్ళడానికుడుక్కుడవుతూ అన్నాడు. “వచ్చేవారం మా కంపెనీలో పార్టీ వుందంకుల్. గవర్నర్ వస్తున్నారు. దానికి మీరిద్దరూ తప్పకుండా రావాలి. అప్పుడు మళ్ళీ కలుద్దాం”.

అతడళ్ళేక “మీ హెల్త్ ఎలా వుంది నాన్నా. బాగా వీక్గా వున్నారు. షుగర్ వుందేమో టెస్ట్ చేయించారా” అడిగాడు వెంకట్.

“వయసైపోతోంది కదా ఏవోటి వస్తూంటాయి. మనం చేసిన పుణ్యకార్యాలు శాశ్వతం గాని మనం అశాశ్వతం కదా!” కావాలనే వ్యంగ్యంగా అన్నాను.

చివ్వున తలత్తాడు. కోడలేదో అనబోతే కళ్ళతోనే వారించాడు.

“గాయత్రీ! నీకిక్కడెలా వుందమ్మా. ఆడపిల్లకీ పరి మొక్కకీ రెండు జన్మ లంటారు. పుట్టినిల్లా మెట్టినిల్లనూ. నీకేమో మూడు జన్మలైనట్టుంది కదూ!”

నవ్వేసింది.

అందరికీ దూరంగా బిక్కు బిక్కుమని బతుకుతున్నామన్న దిగులే లేదు. వట్టి డబ్బు మనుషులు!

చాటంత మొహం చేసుకునొస్తూ అంది రమ “ఇదిగో ఈ ఫోటో చూడండి..”

“వినాయకుడి విగ్రహం. చవితీకి కొనుంటారు”.

“సరిగ్గా చూడండి. కొనడానికిక్కడ అమ్ముతారా చోద్యం గాకపోతే! కోడలు పిండితో చేసిందండీ. ఎంత చక్కగా వుందో చూడండి..”

తీర్చిదిద్దిన తొండం, చెవులు, బొజ్జ కళ్ళు...‘అచ్చు’ వేసినంత గొప్పగా వుంది.

మనస్ఫూర్తిగా అభినందించాను. గాయత్రీ పొంగిపోయింది.

అబ్బాయి ఆఫీసుకెళ్ళిపోయాడు.

కోడలు కారు తీసుకెళ్ళి నయనని స్కూలు నుంచి తీసుకొచ్చింది.

ఆరేళ్ళ నయన బుట్టబొమ్మలా వుంది. ముద్దులొలుకుతూ వుంది.

నన్ను ప్రథమంగా చూస్తోన్నా ఎంతో పరిచయమున్నట్టు “తాతయ్యా” అంటూ వచ్చి నా చేతుల్లో వాలిపోయింది.

“నీ పేరేంటి చిట్టితల్లీ...”

“నయన మీ నేమ్ ఆనందరావు. నానమ్మ నేమ్ రమ...”

“అబ్బో! నా బంగారు తల్లికి అన్నీ తెలుసే. ఫోన్లో నీ మాటలు విని చిలుక

పలుకులనుకున్నాను గాని తెలుగు బాగానే మాట్లాడుతున్నావే”

“నా మనవరాలా మజాకా! నా దగ్గరికి రా తల్లీ...”

నా చేతుల్లోంచి రమ చేతుల్లోకి దూకింది.

ఎన్ని ముద్దులు, ఎన్ని ముచ్చట్లు, ఎన్నెన్ని కబుర్లు!

నయన గంటల్ని నిమిషాలుగా మార్చేస్తోంది!

“నిన్ను ఇండియాకి తీసుకెళ్ళిపోదామనే వచ్చాం నయనా. మీ మమ్మీ డాడీ ఇక్కడుంటే వుండనీ గాని నువ్వొచ్చేసెయ్. మన దేశం వెళ్ళిపోదాం”

“వింటర్ హాలిడేస్ లో ఇండియా చూపిస్తానని డాడీ ప్రామిస్ చేశారు. మీ ఇల్లా మీ ఊరూ గోదావరీ అన్నీ చూస్తాను తాతయ్యా”

“గోదావరి కూడా తెలిసిందే” ఆశ్చర్యబోతూ అన్నాను.

కళ్ళు తిప్పుతూ అంది. “డాడీ ఎన్ని కథలూ కబుర్లూ చెబుతారో! గోదావరి మీద కాటన్ డ్రామ్ కట్టేడు కదా. అందుకని అక్కడ పండే ప్రతి గింజ మీదా ఆయన నేమ్ వుంటుందని డాడీ చెప్పేరు”

“అవి చెప్పేడు గాని మన దేశం గురించి చెప్పలేదన్న మాట. ప్రపంచం విశాలమైందే. మనిషి ఎదగాల్సిందే. ఎంత ఎదిగినా దేశం ముందు ఒదిగి వుండాలిందే. ఇండియా మన మాతృభూమి. వెళ్ళిపోదాం. చూడటానిక్కాదు ఏకంగా అక్కడే వుండి పోదానికి!”

కించిత్తు విస్మయంగా చూసింది “యూనో గ్రాండ్ ఫా. అయామ్ యాన్ అమెరికన్ సిటిజన్. దిసీజ్ మై కంట్రీ...!”

పెనుకెరెటం బలంగా నా మొహాన్ని తాకింది. తుళ్ళిపడి చూశాను. అపనమ్మకంగా చూశాను. బాధగా చూశాను.

ఎక్కడ పుడితే ఆ దేశపువారపుతారన్నది నిజమే అయినా, ఎందుకో జీర్ణించుకోలేకుండా వున్నాను.

“మీ డాడీ మంచి మాటలే నేర్పించాడు!” పెడసరిగా అనేసి అక్కడుంచి లేచి వచ్చేశాను.

ఒక రోజున మా అందర్నీ గుడికి తీసుకెళ్ళాడు వెంకట్.

హిందూ దేవుళ్ళందరూ వున్నారు.

భారతదేశపు అన్ని ప్రాంతాల వారూ వచ్చారు. వారిలో గుజరాతీలెక్కువగా వున్నారు. అంతా సంప్రదాయ దుస్తులు ధరించారు. వారి భక్తి శ్రద్ధలు చూసి పులకించిపోయాను.

మర్నాడు “తాతయ్యా” అంటూ ల్యాప్ టాప్ తీసుకొచ్చి నా ప్రక్కన చతికిల బడింది నయన. చకచకా ఆపరేట్ చేసింది.

“నానమ్మా! నువ్వూరా...”

“వస్తున్నా తల్లీ” అంటూ వచ్చి కూర్చుంది రమ.

యూ ట్యూబ్ లో ప్రత్యక్షమైంది నయన.

కళ్ళు, తల, చేతులు తిప్పుతూ వేమన పద్యాలు, సుమతీశతకం, ఓం జయ జగదీశహరే, హనుమాన్ చాలీసా..... వరుసుగా చక్కగా తప్పులేకుండా చెప్పింది చిన్నారి పొన్నారి నయన.

ఎందరో విద్యార్థుల్ని తీర్చిదిద్దిన మాస్టర్నే అయినా విస్తుపోకుండా వుండలేక పోయాను.

అమెరికాలో పుట్టి పెరిగిన నయన తెలుగు హిందీ భాషల్లో వున్న వాటి భావాన్ని తెలుసుకుని మరీ చెప్పటం.....!

“ఓహో! అమోఘం! అద్భుతం!”

నయనని గుండెలకి హత్తుకున్నాను. ముద్దులు పెట్టాను. కళ్ళ నుంచి ఆనంద భాష్పాలు జలజల రావిపోతుంటే మనస్ఫూర్తిగా అభినందించాను. ఆశీర్వదించాను.

హైదరాబాద్ లో ఎనిమిదో తరగతి చదువుతోన్న మా అమ్మాయి కొడుకు సుమంతేకి బొత్తిగా తెలుగు రాదు. వారి స్కూల్లో తెలుగులో మాట్లాడితే శిక్షిస్తారట. మా అమ్మాయి కూడా తన కొడుక్కి తెలుగుస్సలు రాదని గొప్పగా చెబుతూంటుంది!

అలాంటిది...!

“నువ్వు అమెరికన్ అయినా మా సంస్కృతీ సంప్రదాయాలు బాగా వంట బట్టించుకున్నావు నయనా”.

“తనలో ప్రవహిస్తోన్నది భారతీయ రక్తమే. తన జీన్స్ లో వున్నది అక్కడి సంస్కృతి మూలాలే కదా అంకుల్”

కోడలి మాటలకి నాకు తెలీకుండానే తబ్బిబ్బు పడ్డాను.

“అవన్నీ ఎవరు గుర్తుంచుకుంటున్నారూ. వేళ్ళని మరచిపోతున్న రోజులివి!” గాయత్రితో అని, నయనతో “నువ్వు మాత్రం బాగా గుర్తుపెట్టుకో చిన్నితల్లీ. సర్వే జనాః సుఖినోభవంతు, లోకాస్తమస్తా సుఖినోభవంతు అంటుంది భారతీయ సంస్కృతి. మనం బాగుంటే చాలదు. అందరూ బాగుండాలి... ప్రపంచమంతా బాగుండాలి...” అన్నాను.

తప్పట్లు కొట్టింది నయన. “పరోపకారార్థం ఇదం శరీరం....”

ఆ చిన్నారి సమయస్ఫూర్తికి అబ్బురపడకుండా వుండలేక పోయాను.

“నువ్వు వండర్ గర్లవి... గాయత్రీ! నీ పెంపకం అమోఘం. దేశం కాని దేశంలో వుంటున్నా మన మూలాల్ని మర్చిపోలేదు. వేద విజ్ఞానాన్నీ మర్చిపోలేదు...”

“ఇందులో మీ అబ్బాయి కృషి చాలా వుండంకుల్. ఆయన్నానే ఇదీ ఏకసంధాగ్రాహి” ముఖం తిప్పేసుకున్నాను.

రెండ్రోజుల తర్వాత వెంకట్ వాళ్ళ కంపెనీ వారి పార్టీకి అందరం వెళ్ళాం.

వెంకట్ ఫాదర్లుని తెలుసుకుని చాలా మంది షేక్ హేండిచ్చి మరీ నన్ను అభినందించారు. భారతీయులు నమస్కరించారు.

మా వాడు తన కంపెనీలో మంచిపేరు తెచ్చుకున్నందుకు గర్వంగా ఫీలయ్యాను.

కంపెనీ ఎండీ ఉపన్యాసం వింటూనే వ్రూన్పడిపోయాను.

వెంకట్ కాంక్రీట్ కన్నా గట్టిది మన్నికైనదీ అయిన మిశ్రమాన్ని కనుక్కొని డాక్టరేట్ పొందాట్ట! ఈ కంపెనీలో చేరాక అహోరాత్రులూ తపస్సు చేసి తక్కువ ఖర్చుతో తక్కువ సమయంలో ఆనకట్టలు నిర్మించే డిజైన్ తయారు చేశాట్ట! దాని వల్ల ప్రపంచంలోని ప్రతి నది మీదా ఎన్నో ఆనకట్టలు నిర్మించి లక్షల కోట్ల ఎకరాలని సస్యశ్యామలం చెయ్యొచ్చుట. ఈ కృషికి గాను అంతర్జాతీయ అవార్డు లభించిందిట. వెంకట్ని అభినందించడానికే ఈ పార్టీ అరేంజ్ చేశారట!

ఆనందోద్విగ్నూడై వెంకట్ వంక చూశాను.

వాడు నా బిడ్డగా కాదు ఒక ఋషిలా కన్పించాడు.

వాణ్ణి అక్కున చేర్చుకోవాలన్నించింది. ఆగలేక అటుగా అడుగులేశాను.

సరిగ్గా అప్పుడు గవర్నర్ మెమెంటోని వెంకట్కి అందివ్వబోతోంటే, “నా ఈ స్థితికి కర్త కర్మ క్రియ మా నాన్నగారే. వారి బోధనలే నన్నింతటి వాణ్ణి చేశాయి. వారితో కలిసి దీన్నందుకోవాలన్నది నా కోరిక” అన్నాడు వెంకట్.

“మిస్టర్ ఆనందరావ్...”

బిగ్గరగా పిలిచారు.

తప్పట్లు మార్మోగాయి.

నా కళ్ళకెవరూ కన్పించట్లేదు - ఆకాశమంత ఎత్తుకెదిగిన నా పుత్రుడు తప్ప!

* * *

(నవ్య 27-1-2010)

(కన్నడంలోకి అనువదించబడినది)